



www.oljan.fo

Jan Müller

16 - 12 - 2012

Statoil fær 200 umsóknir um dagin

Millum tey lesandi er tað norska oljufelagið Statoil ein tann best umtókti arbeiðsgevarin, sum tey kundu hugsað sær at arbeitt hjá. Men tað er ikki nóg mikið at hava gott umdømi og góð tøl at vísa, um ein ætlar sær olju- og gassídnaðin sum yrkisleið. Tað skrivar blaðið Dagens Næringsliv. Hvønn dag fær Statoil umleið 200 umsóknir frá fólki, sum vilja sleppa í olju- og gassídnaðin at arbeiða, men hjá tí norska oljuranum er tað ikki altíð tað, sum stendur í umsóknini, ella tað, sum fylgir við henni, sum er avgerandi. - Tað kann væl vera, at ein umsøkjari lýkur krøvini, men tað í sær sjálvum er ikki so týðningarmikið. Teir persónligu eginleikarnir kunnu hinvegin vera tað, sum avger málið, sigur Tom Rognstad, sum er stjóri á teirri deildini, sum finnur starvsfólk til Statoil. Samstarvsevni stóran týðning Hann sigur, at felagið kannar fyrst og fremst, um umsøkjjarin hevur teir generellu førleikarnar. Síðani verður kannað, um viðkomandi hevur masterútbúgving innan fyri eitt viðkomandi øki, um hann ella hon hevur verið uttanlands, og um umsøkjjarin dugir tað enska málið. -Vit tosa við umsøkjjaran fyri at vita, um viðkomandi hevur fakligar førleikar, sum svara til hansara ella hennara CV. Umsøkjjarin skal eisini greiða okkum frá sínum avrikum og arbeiðsroyndum, og so skal viðkomandi eisini geva okkum eina lýsing av sær sjálvum, sigur Tom Rognstad við Dagens Næringsliv. -Vanliga hava allir okkara umsøkjjarar eitt gott CV, men tað kann vera, at teir ikki duga nóg væl at arbeiða saman við øðrum, og samarbeiði er sera týðningarmikið fyri okkum, leggur hann afturat. Tá Statoil hevur gjørt av, hvørjir umsøkjjarar eru skikkaðir, verða teir settir til nakrar royndir, har teir millum annað skulu vísa, hvussu væl teir kunnu arbeiða saman við øðrum. Kapping við danir Statoil leitar eisini eftir fólki í Danmark, har felagið millum annað plagar at lýsa eftir eitt nú verkfrøðingum. Har er felagið í kapping við danskar fyritøkur sum Dong, Maersk Drilling og

Danfoss, sum í hesum tíðum mugu kappast við útlenskar fyrirkur um arbeiðsmegina av teirri einføldu orsök, tí tað er ikki nóg mikið av skikkaðari arbeiðsmegi at fáa. Lønarlagið er hækkað nógv, og teir best skikkaðu umsøjararnir kunnu velja og vraka millum arbeiði kring allan heimin. Í Norðurlondum eru umleið 60.000 leys stórv í orkuvinnuni, og tað var orsøkin til, at altjóða fyrirkur Hays fekk sær skrivstovu í Keypmannahavn í summar, haðani hon útvegar teimum norðurlensku orkufyrirkunum arbeiðsmegi úr øllum heimskrókum.